

ĠRAJJIET IL-BANDA MNARJA

Il-Hidma fl-Ewwel Xhur

It-Tieni Parti

Joe Curmi

L-Istendardi tal-Banda


Dak iż-żmien, għall-ewwel xhur tal-banda, hafna emigranti Nadurin fi New York kienu waqqfu *Club* għalihom bl-isem ta' *Gozo Social and Sports Club*, immexxi mis-Sur Charlie Camilleri. X'hin saru jafu li fin-Nadur kienet se titwaqqaf banda bis-serjeta, urew ix-xewqa li jagħmlu l-istandard prinċipali u standardi oħra spejjeż tagħhom. Bdiet għalhekk korrispondenza bejn il-*Club* tagħhom u tagħna biex naraw kif l-aħjar isir. Għażilna drapp ahmar sabih u bghatnielhom kampjun biex kemm jista' jkun isibu bħalu. Qabbadna lill-artist Pawlu Camilleri Cauchi u għamlilna b'xejn disinn tal-arma li xtaqna għal fuq l-istandard. L-arma kellha tiġi rakkmata b'ħajt tad-deheb fuq iż-żewġ naħat. Rigward id-daqs tal-istandard morna fil-Każin tal-Banda Leone u hallewna niehdu l-qies tal-istandard tagħhom. L-istandardi l-oħra li nhadmu kienu dawn: tal-Amerika, tal-Ingilterra, tal-Papa u ta' Malta. Dawn thallsu hekk: Is-Sur Charlie Camilleri u s-Sur John Debono hallsu l-istandard tal-Banda, is-Sur Peter Aquilina u s-Sur Alfred Rapa hallsu l-istandard tal-Amerika, Mr & Mrs Joseph Muscat halsu dak tal-Ingilterra, is-Sur Joe Portelli hallas dak tal-Papa u s-Sur Michael Muscat l-istandard ta' Malta.

L-Uniformi

Rigward l-uniformi tal-bandisti, il-Kumitat iddecieda li għandha tkun hekk: Qmis bajda, qalziet iswed u ingravata fuq l-aħmar. Wara għażla kbira ntgħażlet waħda hamra bil-faxxi rqaq bojod. Il-beritta kellha tkun b'faxxa hamra b'zewġ zigarelli



L-istandardi nhar jum l-inawgurazzjoni tal-Banda Mnarja fis-16 ta' Ġunju 1968.



L-Isqof t'Għawdex ibierek l-istrumenti godda tal-Banda Mnarja fil-5 ta' Novembru 1967.

tad-deheb mat-tarf tagħha, waħda fuq u oħra isfel. L-arma ta' fuq il-beritta nhadmet għand Cassar ta' Bormla fuq id-disinn tal-istandard. Dawn l-armi nhadmu waħda waħda bl-idejn minn folja tar-ram, imbagħad ġew ibbanjati bil-fidda.

Sadanittant iż-żmien kien għaddej u l-aljivi kienu qeghdin jagħmlu progress inkoraġġanti fil-parti l-kbira tagħhom. Naturalment kien hemm dawk il-ġwejef li qatgħu qalbhom u telqu kollox. Dak iż-żmien il-Kumitat ma kienx jikkonfondi għaliex kieku ma fellqux xi ftit ma kienx se jkollu strumenti għal kulhadd.

It-Tberik tal-Istrumenti

Il-5 ta' Novembru 1967 hija data oħra mill-isbah fl-istorja tal-Banda Mnarja għax fiha kien sar it-tberik tal-istrumenti. L-istrumenti godda fjamanti kienu waslu minghand id-ditta *Orsi* u l-Kumitat ried li t-tberik tagħhom isir daqsxejn bil-kbir. Iċ-ċerimonja saret fi Pjazza l-Arcipriet Dun Martin Camilleri, jew kif jafuha n-Nadurin, *Il-Pjazzetta*, fil-ġurnata msemmija. L-istrumenti kienu esposti mal-ħajt tal-Knisja u ġew imbierka mill-Isqof t'Għawdex Nikol Cauchi. Il-ġurnata kienet il-Hadd, kien bnazzi sabih hafna u *Il-Pjazzetta* kienet maħnuqa bin-nies, tant li l-Isqof staghgeb meta ra folla daqshekk kbira. Wara sar riċeviment zghir fil-Każin tal-futbol tan-*Nadur Youngsters* u anke kellna xi ftit logħob tan-nar.

Heġġa għat-Tagħlim tal-Mużika

Il-Kumitat kellu wġiħ ta' ras kbira biex iqassam dawn l-istrumenti għaliex kien hemm iktar studenti

bandisti milli kien hemm strumenti. Inxtraw xi strumenti użati u billi kien hemm xi whud li qatgħu qalbhom meta hadu l-istrument, is-sitwazzjoni trangat. Veru li kien hemm min qatgħa qalbu, iżda l-parti l-kbira tal-istudenti bandisti kellhom kuraġġ ta' sur u bdew jagħmlu progress kbir. Ma' daqshekk studenti bilfors li l-lezzjonijiet kienu jieħdu fit-tul, u mhux l-ewwel darba kien jiskorri nofs il-lejl u l-lezzjonijiet kienu jkunu għadhom sejrin għmielhom. Tant sar progress illi l-provi għall-banda kollha bdew isiru fil-15 ta' April 1968. Għall-ewwel kienu jsiru fil-bitha tal-iskola tal-Gvern pero` hafna nies kienu jiġu biex jaraw b'għajnejhom u jisimgħu b'widnejhom dawn il-bandisti godda jdoqqu. Bżajna li ssir xi hsara fl-iskola u jehel il-Kumitat. Inqala' Joe Grech (Gelluxa) li kellu jkun wiehed mill-benefatturi l-kbar nett tal-banda, u offra l-garaxx kbir li kellu fi Triq Xandriku biex il-kuncerti jibdeu isiru fih. Għall-ewwel kienet tingabar folla kbira quddiem il-garaxx kull meta kien ikun hemm il-provi, iżda fit-triq in-nies ma kinux idejquna.

L-Ewwel Marċi tal-Banda Mnarja


Għall-inawgurazzjoni tal-Banda, is-Surmast Anton Bonnici kien ordna sett marċi għand il-magħruf Mro.Vincenzo Ciappara li dak iż-żmien kien l-iktar kompożitur popolari tal-marċi brijużi u kull banda ta' Malta u Għawdex kienet tara li jkollha xi marċ minn tiegħu fir-ripertorju tagħha kull sena. Dawn kienu l-ismijiet tal-ewwel hames marċi li kellha l-Banda Mnarja adattati għaliha għall-inawgurazzjoni tagħha: 'Inauguration', 'Forward', '29th June', 'Centenary Celebrations', u 'Bazilika'.

Sabiex jtkantaw mal-marċ 'Centenary Celebrations', il-mibki Joe Borg Attard, li dak iż-żmien kien membru attiv fil-Kumitat, kiteb dawn il-versi sbieħ:

Mill-bogħod il-bogħod ingbarna,
Nies qlubija Nadurin
Għal dawn il-Festi Ċentinarji
Ma' twemminna marbutin.



Parti mill-folla miġbura fil-Pjazza nhar jum l-inawgurazzjoni.



Il-President u Ko-Fundatur tal-Banda Mnarja s-Sur Joe Curmi jagħmel id-diskors tiegħu nhar jum l-inawgurazzjoni.

Festi kbar b'tifkira xierqa,
Tal-bazilika b'għieh mogħtija
Lil ta' Pietru Pawl it-Tempju
Ewlenin fuq l-art Maltija.

'Il fuq lehinna jogħla
Sforz il-hena u l-allegrija
Mal-marċi tal-banda l-għdida
Li gabet ruhha għalkemm tarbija.

'dawn il-jiem għeżiež għalina,
Hena kbira ssaltan f'qalbna
U mad-daqq, sparar u briju
Lejn is-sema jitla' talbna.

Insellmulkom Xemx u Qamar
Fuq kull żmien xhettu dijietkom,
Lin-Nadur giġtulu l-barka
Dinja xgħeltu bi qdusitkom.

Sar progress kbir u sadanittant il-festa kienet qegħda toqrob. Għall-bandisti godda bħalma kienu tagħna kien iktar faċli li jdoqqu meta jkunu bil-qieghda milli meta jkunu mexjin. Sabiex jidraw idoqqu huma u mexjin reġgħu bdew isiru l-provi tal-banda fl-iskola tal-Gvern. Hemmhekk il-bandisti bdew jitharrġu kif idoqqu huma u miexja fil-grawnd.

Il-Festi Ċentinarji tas-Sena 1968

F'dak iż-żmien fin-Nadur kienu qegħdin isiru thejjiġiet kbar għall-Festi Ċentinarji biex ifakkru d-dsatax-il mitt sena mill-martirju ta' San Pietru u San Pawl. Il-Kumitat iddeċieda li barra l-inawgurazzjoni tal-Banda jinbeda wkoll il-bini tal-każin biex jibqa' tifkira ta' dawn il-festi kbar. F'Mejju ta' dik is-sena (1968) beda l-hatt tad-dar il-qadima li l-Kumitat kien xtara. Ix-xogħol tal-bini tal-Każin il-għdid ingħata lill-Kumpanija tal-kostruzzjoni *Gozo Construction and Development Consultants*, billi hadd mill-benneja tan-Nadur ma ndaħal għal dan ix-xogħol. Il-pjanta saret mill-Perit Joseph P. Dimech li kienet taħseb għal



Il-Banda Mnarja nhar jum l-inawgurazzjoni tagħha fi Triq il-Kbira, illum Triq Diċembru 13.

bottegin spazjuż kif tidhol mit-triq, wara sala li kellha sservi għall-provi tal-Banda, dances, parties, eċċ., xi kmamar fuq wara u bitha. Għal fuq imbagħad, giet ipprogettata sala kbira fuq kollox.

L-Inawgurazzjoni tal-Banda

L-inawgurazzjoni tal-Banda saret nhar il-Hadd 16 ta' Ġunju fil-ftuh tal-Festi Ċentinarji. L-ewwel xogħol għall-banda l-ġdida kien li takkompanja lill-Isqof Cauchi mill-Pjazzetta sal-Knisja, issa Bażilika tan-Nadur. L-Isqof Cauchi bierek l-istandardi u l-banda, saru diskorsi mill-President tal-Banda u mill-Isqof. Is-Sur Mikelanglu Cordina, dakinhar membru tal-Kumitat, offra ċekk sabih lis-Surmast Anton Bonnici. Il-poplu Naduri ried jirringrazzja minn qiegħ qalbu lil dan is-Surmast tal-biċċa xogħol kbira li kien għamel meta waqqaf banda f'daqshekk żmien qasir. Kulhadd issa kien fuq ix-xwiek biex jisma' l-banda ddoqq għall-ewwel darba fil-pubbliku. Hadd ma jista' jfisser il-ferħ tal-poplu Naduri dakinhar meta sema' l-ewwel noti helwin tal-Banda Mnarja ddoqq il-marċ 'Inauguration' tal-Mro. Vincenzo Ciappara. Hadd ma seta' jemmen kif fi żmien daqshekk qasir, 56 bandist min-Nadur, li hafna minnhom sa f'it qabel ma kinux jafu x'inhom muzika, issa qegħdin jiffurmaw l-ewwel banda fin-Nadur. Tassew li kien fiha għaxxa l-Banda dakinhar, b'56 bandist lebsin bl-uniformi, qmis bajda, qalziet iswed, beritta bil-faxx ahmar u ingravata hamra bil-faxxi rqaq bojod. Malli nstemgħu l-ewwel noti, il-folla kbira preżenti nfexxet f'ċapċip qawwi. Tbissima dehret fuq fomm kulhadd. Kulhadd deher sodisfatt u kburi. Hafna kienu dawki li ma ridux jemmu lil għajnejhom u lil widnejhom u sthajlu lilhom infushom li qegħdin johlmu. Kellhom raġun, għax sa sena qabel lanqas biss kien hawn hjiel ta' banda fin-Nadur. Kien sar realta` dak li fil-bidu, għal xi whud, kien impossibbli. Is-16 ta' Ġunju 1968 huwa bla dubju ta' xejn wiehed mill-isbah, jekk mhux l-isbah jum fl-istorja tal-Banda.

It-Tqegħid tal-Ewwel Ġebbla tal-Każin

Il-Kumitat hadem kemm felah u fis-27 tal-istess xahar kollox kien lest għat-tqegħid tal-ewwel ġebbla

tal-Każin. Għall-ewwel kien hemm il-hsieb li din il-ġebbla tinhadem tal-qawwi, iżda l-Kumitat sab hafna diffikultajiet u spejjeż kbar u għalhekk inhadmet tal-franka b'xejn minn Salvu Camilleri *tas-Sigla*. Fuq irhama mwahhla fuq il-ġebbla hemm din l-iskrizzjoni, imnaqqxa minn Ġuzeppe Xuereb *tal-Hoxni* Naduri iehor bħal Salvu.

B'TIFKIRA
TAL-FESTI ĊENTINARJI
MQIEGHDA MINN CAPT. J.W. ATTARD
KUMMISSARJU GĦAL GHAWDEX
U MBIERKA MILL-
E. T. IL-KARDINAL GIUSEPPE FERRETTO
27 TA' ĠUNJU 1968

Il-Kaptan J. W. Attard kellu rabta man-Nadur billi kien tweled hawn meta missieru kien tabib iservi f'dan il-post. Il-Kardinal *Giuseppe Ferretto* kien qiegħed fostna biex imexxi l-Festi Ċentinarji *ad unur* ta' San Pietru u San Pawl.

Għaċ-ċerimonja tat-tqegħid tal-ewwel ġebbla kien hemm bżonn ta' barmil għat-tajn, kazzola u pal. Dawn ha hsieb jordnahom is-Sur Joe Abela, Naduri li kien joqgħod Malta, imma li baqa' jhobb hafna lil raħal twelidu u kien dejjem lest li jgħin kif jista' f'xi opra li kienet tkun qegħda ssir hawn. Il-barmil u l-pal thallsu minn flus li kien għabar apposta Dun Pawl Zerafa, li kien l-ewwel Direttur Spiritwali tal-Każin. Il-kazzola hallasha Joe Abela nnifsu. Go tubu tal-azzar li ma jsaddadx li jinsab f'din il-ġebbla, hemm parċmina li fuqha hemm miktuba l-ġrajja ta' din iċ-ċerimonja bil-firma tal-Kardinal *Giuseppe Ferretto*, tal-Isqof Nikol Cauchi, tal-Arcipriet Mons. Mikiel Portelli, tal-Kaptan J. W. Attard u tal-membri tal-Kumitat. Ta' min jgħid hawn illi l-ispejjeż tal-ghodda li ntuzat swiet 13-il lira u l-iskrizzjoni ta' fuq l-irhama 7 liri u 8 xelini.



Is-Sur Joe Curmi jagħmel id-diskors tiegħu nhar jum it-tqegħid tal-ewwel ġebbla tal-Każin tal-Banda Mnarja.

Is-Sehem Attiv tal-Banda fil-Festi Ċentinarji

Matul l-14-il jum tal-Festi Ċentinarji, il-banda l-ġdida daqget f' disat ijiem. Kienet preżenti wkoll fil-laqgħa mponenti li saret fil-port tal-Imgarr mal-wasla tal-E.T. il-Kardinal *Giuseppe Ferretto*. Il-Banda għamlet marċ fi kważi kull triq li kien hawn fin-Nadur dak iż-żmien. Ix-xjuħ harġu fit-twieqi u l-bibien biex jaraw u jisimġhu din il-banda ġdida. Kien ta' sodisfazzjon kbir għall-bandisti kif ukoll għall-membri tal-kumitat meta kienu jaraw il-banda milqgħuha tant

tajjeb minn kulhadd. Kont tara nies li rari johorġu mid-dar għal xi okkażjoni hlief forsi għall-knisja, issa kienu jiġu jimxu mal-banda kull fejn tmur.

Konna għadna sejr in bil-marċi fin-Nadur meta bdew deħlin l-ordnijiet biex il-banda tmur iddoqq f'irhula ohra. L-ewwel servizz li kellha barra r-raħal il-Banda Mnarja kien fil-festa tal-Viżitazzjoni ġewwa l-Għarb. Dan iż-żmien kien wiehed impenjattiv, kif ukoll ta' kuraġġ. It-tama li din il-banda ġdida li tista' tirnexxi issa kienet ċerta.



L-E.T. il-Kardinal Giuseppe Ferretto jbierek l-ewwel ġebła tal-Każin tal-Banda Mnarja.



It-tqegħid tal-ewwel ġebła tal-Każin tal-Banda Mnarja mill-Kaptan J.W. Attard nhar jum is-27 ta' Ġunju 1968.